

Qorti Civili, Prim'Awla  
(Sede Kostituzzjonali)

Imhalled Anthony Ellul

Rikors numru: 35/2015AE

**Francis Abela**

**Vs**

**L-Avukat Generali**

It-Tnejn, 5 ta' Ottubru, 2015.

Permezz ta' rikors prezentat fit-28 ta' April 2015, l-attur ippremetta u talab:-

1. Illi l-esponent instab hati mill-Qorti tal-Magistrati (Malta) permezz ta' sentenza moghtija fl-24 ta' Settembru 2013 li kkommetta fil-konfront ta' bintu Janice Abela d-delitt ta' korruzzjoni ta' minorenni, fejn gie kkundannat ghal sitt (6) snin prigunerija, liema sentenza giet konfermata mill-Qorti tal-Appell Kriminali fis-27 ta' Jannar 2015;

2. Illi l-esponenti jissottometti illi huwa ma kellux smiegh xieraq ai termini tal-artikolu 39 tal-Kostituzzjoni ta' Malta u l-artikolu 6 tal-Konvenzjoni Ewropea tad-Drittijiet tal-Bniedem ghas-segwenti ragunijiet:-

3. Illi huwa tressaq b'arrest quddiem il-Qorti tal-Magistrati (Malta) bhala Qorti Istruttoria mill-Ispettur Anthony Cassar nhar is-6 ta' Lulju 2003 fejn gie akkuzat illi f'numru 49, Triq Santa Marija, Bormla, b'diversi atti maghmulin minnu, fi zminijiet differenti, li jiksru l-istess disposizzjoni tal-ligi, u li gew maghmula b'rizoluzzjoni wahda: (1) bla ordni skond il-ligi ta' l-awtorita' kompetenti, u barra mill-kazjiet li fihom il-ligi taghti s-setgha lill-privat li jarresta lill-hati, arrestita, zamm jew issekwestra lil bintu Janice Abela ta' l-eta' ta' hmistax-il seba, kontra l-volonta' taghha; (2) bil-hsieb li jaghmel delitt wera dan il-hsieb b'atti esterni u ta bidu ghall-ezekuzzjoni tad-delitt, billi, bi vjolenza ikkommetta tentattiv ta' stupru fuq il-persuna ta' l-istess bintu Janice ta' l-eta' ta' hmistax-il sena, liema attentat sar b'mezzi qarrieqa u li huwa nqeda bihom; (3) bi vjolenza u b'eghmil zieni, ikkorrompa lill-istess bintu Janice ta' hmistax-il sena li hija persuna ta' taht l-eta', liema delitt sar b'theddid u qerq, minn axxendent, mid-dem jew bi zwiieg; (4) zamm ghandu diversi videos pornografici jew oxxena jew oggett iehor, ikun li jkun, pornografiku jew oxxen; u (5) wera dawn l-istess videos lill-istess bintu Janice;

4. Illi l-lanzanza tal-esponent tirrigwarda principalment il-mod ta' kif giet redatta c-citazzjoni li biha gie mressaq l-esponent senjatament in-nuqqas ta' indikazzjoni taz-zmien meta allegatament gew kommessi r-reati;

5. Fil-fatt ic-citazzjoni li biha gie mressaq bl-arrest l-esponenti taqra kif gej:-

"F'numru 49, Triq Santa Marija, Bormla, b'diversi atti maghmulin minnu fi zminijiet differenti, li jiksru l-istess disposizzjoni tal-ligi u li gew maghmula b'rizoluzzjoni wahda..."

6. Illi l-gurisprudenza tal-Qorti Ewropea tad-drittijiet tal-bniedem hija fis-sens illi l-akkuzat ghandu jkun mgharraf minnufih u fid-dettall bil-fatti materjali tal-akkuzi li jkun migjuba kontri (ara fost ohrain Kamsinski vs. Austria u Pellisier u Sassi vs. Franza). F'dan ir-rigward ic-citazzjoni ghandha rwol important u krucjali stante' illi dan huwa l-punt fejn l-akkuzat ikun

qiegħed jigi nfurmat għall-ewwel darba b'mod formali u bil-miktub rigward l-imputazzjonijiet li jkun qiegħed jigi akkuzat bihom;

7. Illi għalhekk l-esponent jissottometti illi l-process gudizzjarju li huwa għadda quddiem il-Qorti tal-Magistrati (Malta) kemm bhala Istrutturja sussegwentement bhala Qorti Gudikatura Kriminali, kif ukoll fil-Qorti tal-Appelli Kriminali kien leziv għad-drittijiet fundamentali tiegħu hekk kif sanciti fl-artikoli 39(6)(a) tal-Kostituzzjoni ta' Malta u l-artikolu 6(3)(a) tal-Konvenzjoni Ewropea għad-drittijiet fundamentali tal-bniedem;

8. Illi l-esponenti jissottometti wkoll illi n-nuqqas ta' indikazzjoni ta' zmien fic-citazzjoni kien leziv ukoll d-dritt għal smiegh xieraq fil-generalita' tiegħu hekk kif sanciti fl-artikoli 39(1) tal-Kostituzzjoni u l-artikolu 6(1) tal-Konvenzjoni u dan stante nuqqas ta' equality of arms bejn id-difiza u l-prosekuzzjoni;

9. Illi rigward il-principju ta' "equality of arms" l-esponent jagħmel referenza għas-sentenza **Bulut vs Austria deciza mill-Qorti ta' Strasbourg nhar it-22 ta' Frar 1996** "The Court recalls that under the principle of equality of arms, as one of the features of the wider concept of a fair trial, each party must be afforded a reasonable opportunity to present his case under conditions that do not place him at a disadvantage vis-a-vis his opponent (see the *Dombo Beheer B.V.v. the Netherlands* judgment of 27 October 1993, Series A no. 274, p. 19, para. 33). In this context, importance is attached to appearances as well as to the increased sensitivity to the fair administration of justice (see, mutatis mutandis, the *Borgers v. Belgium* judgment of 30 October 1991, Series A no. 214-B, p. 31, para. 24, and the authorities cited therein)";

10. Illi l-esponenti hawn jagħmel ampja referenza għall-artikolu 360(2) tal-Kapitolu 9 tal-Ligijiet ta' Malta rigward ic-citazzjoni:- "Ic-citazzjoni għandha ssemmi car il-persuna mharrka, u għandu jkun fiha, fil-qosor, il-fatti tal-akkuza, bil-partikolaritajiet ta' zmien u ta' lok li jkunu jinhtiegu jew li jkunu jistgħu jingħataw. Għandu jkun fiha wkoll it-twissija li, jekk il-persuna mharrka tonqos li tidher, hija tigi arrestata b'mandat tal-qorti u mressaq";

11. Illi dan l-artikolu tal-ligi kien interpretat mill-Qorti nostrana f'diversi sentenzi illi nuqqas ta' xi wahda mill-elementi msemmija fl-artikolu 360(2) ma jimportax in-nullita tac-citazzjoni fosthom fis-sentenza fl-ismijiet il-**Pulizija –vs- Joseph Zahra deciza mill-Qorti tal-Appell Kriminali nhar il-5 ta' Awwissu 2003**, għal liema sentenza saret ukoll referenza mill-Qorti tal-Appell Kriminali fil-kaz in dizamina;

12. Illi f'kazijiet ohra fejn ic-citazzjoni minflok nuqqas ta' xi wahda mill-partikolaritajiet rigwardanti z-zmien jew il-lok irrizulta illi kien hemm zball fic-citazzjoni ara fosthom il-**Pulizija –vs- Francesco sive Godwin Scerri deciza mill-Qorti tal-Appell Kriminali nhar it-18 ta' April 2012**, fejn ic-citazzjoni kienet inharget rigwardanti stupru li allegatament gie mwettaq gewwa l-Marfa u rrizulta li l-istupru gie mwettaq gewwa Santa Venera, il-Qorti ma sabitx diffikulta' tillibera lill-imputati stante illi c-citazzjoni ma gietx korretta;

13. Illi dato ma non concesso illi n-nuqqas ta' xi wiehed mill-partikolaritajiet rigwardanti z-zmien u l-lok imsemmija fl-artikolu 360(2) tal-Kapitolu 9 tal-Ligijiet ta' Malta ma jimportax in-nullita' tac-citazzjoni, dan in-nuqqas ipoggi lill-akkuzat fi zvantagg sostanzjali sabiex ihejji d-difiza tiegħu. Dan qiegħed jingħad izjed u izjed għall-fatt illi l-prosekuzzjoni fil-mument illi tressaq persuna setgħet kienet taf jew messha kienet taf b'dawk id-dettalji mill-investigazzjoni li tkun ikkonduciet. Iktar minn hekk, l-istess prosekuzzjoni kellha kull opportunita' illi titlob korrezzjoni ftali citazzjoni sal-punt li jinhareg ir-rinviju għall-gudizzju mill-Avukat Generali hekk kif spjegat b'mod car fis-sentenza indikata supra fl-ismijiet il-**Pulizija –vs- Francesco sive Godwin Scerri**;

14. Illi għalhekk l-akkuzat ikun qiegħed jigi mcaħhad mic-certezza rigward l-akkuzi li jkunu qegħdin jingiebu kontrih, liema incertezza timpingi serjament fuq id-difiza tiegħu, fost oħrajn il-beneficcu ta' ammissjoni bikrija u l-kontro-ezamijiet tax-xhieda;

15. Illi ghandu jinghad ukoll illi qabel ma l-akkuzat jitressaq quddiem il-Qorti, huwa ma jkollux access ghall-file tal-prosekuzzjoni. Dan ifisser illi l-unika informazzjoni li jkollu meta jitressaq quddiem il-Qorti ghall-ewwel darba huwa dak li jkun intqal lill mill-Pulizija Ezekuttiva waqt l-interrogazzjoni u sussegwentement meta jittressaq formalment quddiem il-qorti c-citazzjoni. Filwaqt illi l-prosekuzzjoni jkollha l-vantagg illi tkun kellmet lill-partijiet kollha involuti;

16. Illi konsegwenza tal-premess, id-dritt fundamentali ta' l-esponent ghal smiegh xieraq u ghal access ghal Qorti gie lez.

Ir-rikorrent talab li l-qorti:

1. Tiddikjara li l-esponenti ma kellux smiegh xieraq minhabba r-ragunijiet premessi f'dan ir-rikors u dan ai termini tal-artikoli 39(1) u 39(6)(a) tal-Kostituzzjoni ta' Malta u l-artikoli 6(1) u 6(3)(a) tal-Konvenzjoni Ewropea ghad-drittijiet Fundamentali tal-Bniedem;

2. Thassar u tannulla l-process gudizzjarju kollu li l-esponenti ghadha, quddiem il-Qorti tal-Magistrati (Malta) kemm bhala Qorti Istrutturja sussegwentement bhala Qorti Gudikatura Kriminali u kif ukoll fil-Qorti tal-Appell Kriminali;

3. Taghti dawk il-provvedimenti u ordnijiet li jidhrilha xierqa sabiex jigu sanciti u salvagwardjati d-drittijiet fundamentali u kostituzzjonali tar-rikorrenti, u dan ai finijiet tal-artikolu 46(2) tal-Kostituzzjoni ta' Malta u l-artikolu 4(2) tal-Konvenzjoni Ewropea (Kapitolu 319 tal-Ligijiet ta' Malta).

Bl-ispejjez kontra l-intimat, li huwa minn issa ngunt in subizzjoni.

Permezz ta' twegiba prezentata fit-13 ta' Mejju 2015, il-konvenut wiegeb:-

1. Illi fl-ewwel lok, kif spiss jinghad f'dawn l-okkazjonijiet, qorti mogħnija b'setghat kostituzzjonali m'għandhiex tigi mibdula f'qorti tat-tielet jew raba' istanza. Tabilhaqq proceduri kostituzzjonali mhumiex maħsuba biex iservu ta' appell minn sentenzi li jkunu għaddew in ġudikat;

*Il-kwistjoni mqanqla mir-rikorrent dwar is-sivi tal-imputazzjoni maħruġa mill-Pulizija hija materja ta' interpretazzjoni tal-ligi penali u mhux materja ta' bixra kostituzzjonali. Fuq kollox imbagħad, din il-kwistjoni tal-validità tal-imputazzjoni ġiet indirizzata kif jixraq mill-Qorti tal-Appell Kriminali fis-sentenza tagħha tas-27 ta' Jannar 2015. Għalhekk huwa tassew evidenti li f'dan il-każ ir-rikorrent qiegħed jipprova jaħbi l-ilment tiegħu bil-lbsa kostituzzjonali meta dan ma huwa xejn għajr appell ġdid mill-apprezzament legali milħuq mill-Qorti tal-Appell Kriminali. Fil-fehma tal-intimat ilment bħal dan ma jistax jigi mistħarreġ mil-lenti kostituzzjonali;*

2. Illi mingħajr preġudizzju, l-intimat sinċerament iħoss li l-ilment ewlieni tar-rikorrent dwar in-nuqqas ta' kjarezza fl-imputazzjoni m'għandux mis-sewwa. Qari tajjeb tal-imputazzjoni mill-ewwel jurik biex kien akkużat ir-rikorrent, jigi f'ier li fid-dar numru 49 fi Triq Santa Marija ġewwa Bormla fi żminijiet differenti, iżda b'rizoluzzjoni waħda, ir-rikorrent (i) żamm b'mod illegali lil bintu minuri Janice Abela kontra l-volontà tagħha, (ii) prova jwettaq stupru fuq l-istess bintu, (iii) ikkorrompa bi vjolenza u b'għemil żieni lill-istess bintu, (iv) żamm materjal pornografiku u (v) wera dan l-istess materjal

*pornografiku lill-bintu minuri Janice Abela. Tassew il-mod ta' kif inkitbet l-imputazzjoni ma jhalli l-ebda dubju fuq x'hiex kien qiegħed jiġi mixli r-rikorrent;*

- 3. Illi għalkemm fl-imputazzjoni ma ġewx msemmija ż-żmien u l-ħin meta twettqu, dan ma jfissirx li l-akkużi kienu ambigwi jew inqas ċari. F'dan il-kuntest wieħed ma jridx jinsa li r-rikorrent ma kienx qiegħed jiġi mixli fuq reat li seħħ darba waħda iżda fuq reati li baqgħu jseħħu maż-żmien. Għalhekk peress li r-rikorrent kien akkużat b'reati li baqgħu għaddejjin ma kienx hemm l-obbligu li fl-imputazzjoni jissemma bi preċiżjoni d-dati u l-ħin meta dawn twettqu. Kienet tkun storja differenti li kieku r-rikorrent ġie akkużat b'reat instantanju li seħħ darba waħda biss;*

*Kif tajjeb indikat il-Qorti tal-Appell Kriminali fis-sentenza tagħha, "ir-reati fuq il-minuri seħħew mhux f'gurnata u ħin wieħed iżda matul il-medda ta' perijodu ta' żmien u f'ħinijiet differenti. Għalhekk f'dawn iċ-ċirkostanzi l-akkuża ma setgħetx tindika kull ħin u kull data partikolari għas-sempliċi fatt li dawk l-atti kienu saru fuq medda ta' żmien u f'ħinijiet differenti. Wieħed m'għandux ikun mistagħġeb u lanqas m'għandna nippretendu li l-minuri jiftakar 'per filo e per segno' dak li hu jkun issubixxa. Hawnhekk għandna indikazzjoni ta' perijodu ta' żmien li ma ġiex speċifikat b'ħala perijodu ta' żmien. Huwa minnu li l-incidenti tad-drabi differenti ħarġu mill-assjem tal-provi tal-istruttorja";*

- 4. Illi l-intimat jishaq li l-imputazzjoni maħruġa mill-Pulizija kienet għalkollox konformi ma' dak li jitolbu l-**artikolu 39(6)(a) tal-Kostituzzjoni ta' Malta** u l-**artikolu 6(3)(a) tal-Konvenzjoni Ewropea**, għaliex din kienet mitkuba b'islen li jifhem ir-rikorrent u kien fiha spjegazzjoni dettaljata dwar in-natura u x-xorta tar-reati li r-rikorrent kien qiegħed mixli bihom;*

*Appuntu f'dan il-każ ir-rikorrent ma ġiex misjub ħati dwar xi ħaġa li ma kinitx parti mill-imputazzjoni oriġinali. Hekk ukoll matul il-kawża n-natura tar-reati mixlija kontrib dejjem baqgħu l-istess. Għalhekk minn dan l-aspett l-ebda ksur ta' smiġħ xieraq ma jista' jiġi stabbilit minħabba l-mod ta' kif ġew imfassla l-imputazzjonijiet;*

- 5. Illi f'kull każ l-intimat ma jarax kif ir-rikorrent seta' ġie ppreġudikat fid-difiża tiegħu minħabba n-nuqqas ta' tismija tal-ħin u l-jum tal-kommissjoni tar-reati fl-imputazzjoni. F'dan is-sens ir-rikorrent ma fissirx fir-rikors kostituzzjonali tiegħu kif fil-konkret huwa ġie żvantagġjat minħabba l-mod ta' kif inkitbet l-imputazzjoni. Għalhekk l-intimat ma jistax jifhem xi preġudizzju seta' soffra r-rikorrent għaliex fl-imputazzjoni kien hemm mitkub il-kliem 'fi żminijiet differenti;*

*Minn dak li jirriżulta mill-proċess kriminali, ir-rikorrent kellu l-opportunità sħiħa li jhejji d-difiża tiegħu bl-għejjun tal-avukat tiegħu u għalhekk huwa ma jistax jilmenta minn ebda ksur tal-jedd ta' smiġħ xieraq;*

- 6. Illi magħdud ma' dan, peress li l-kawża kriminali kienet preċeduta minn kumpilazzjoni, allura l-provi ngabru fuq numru ta' seduti u għalhekk mill-provi mismugħa, partikolarment mix-xhieda ta' bintu Janice Abela, ir-rikorrent seta' faċilment jifhem iż-żmien, il-ħin u ċ-ċirkostanzi ta' kull imputazzjoni. Għalhekk meta r-rikorrent ġie biex jagħmel id-difiża tiegħu huwa kien jaf eżattament b'liema fatti kien qed jiġi imputat u liema kienu r-reati li kienu qegħdin jiġu adebbitati lilu;*

- 7. Illi naturalment li kieku r-rikorrent ma kienx qiegħed jifhem in-natura u l-import tal-imputazzjonijiet miġjuba kontrib, huwa mill-ewwel kien ħa jqanqal il-kwistjoni u mhux*

*iħalli kollox għaddej biex imbagħad iqajjimha biss fit-trattazzjoni finali. Il-verità hija li r-rikorrent kien qiegħed jifhem biex kien qiegħed jiġi akkużat u ddefenda ruħu minn dawn l-akkużi. Anke meta wieħed jaqra l-istqarrija li huwa kien ta lill-Pulizija, wieħed mill-ewwel jista' jintebaħ li r-rikorrent kien jaf eżattament għaliex huwa kien qiegħed jiġi mixli quddiem il-qrati kriminali;*

*Imma billi r-rikorrent kien jaf li huwa kien ħati tar-reati miġjuba kontriħ, huwa prova joħroġ b'dan l-argument tal-validità tal-imputazzjoni biex jipprova jsib ix-xagħra fl-għaġina u jipprova joħroġ mill-qagħda prekarja li daħal fiha minħabba l-għemil zieni u ħażin tiegħu. Fil-fehma tal-intimat dawn il-proċeduri kostituzzjonali ma jistgħu jkunu ta' ebda wens għall-qagħda tiegħu;*

- 8. Illi subordinatament ir-rikorrent lanqas m'għandu raġun meta jilmenta minn ksur tal-equality of arms. Apparti li r-rikorrent ma jispjegax b'mod konkret b'liema manjiera huwa ġie suppost żvantaġġat proċeduralment meta mqabbel mal-prosekuzzjoni, xorta jibqa' l-fatt, li anke li kieku stess, wieħed kellu joqgħod jifli l-proċess kriminali, wieħed minnufih jirrealizza li r-rikorrent fl-ebda mument tal-kawża ma ġie mcaħħad mill-possibilità ugwali li jipproduci l-provi u li jagħmel id-deduzzjonijiet tiegħu għas-sostenn tad-difiza tiegħu;*

*Tabilhaqq waqt il-proċeduri kriminali r-rikorrent kellu kull opportunità li jġib il-kontro-provi tiegħu u li jagħmel l-kontro-deduzzjonijiet tiegħu biex jegħleb dawk li ġew magħmula mill-prosekuzzjoni. Issa jekk huwa ma rnexxilux jikkonvinci lill-qorti bl-innocenza tiegħu, ma jistax issa f'din is-sede kostituzzjonali jiġi u jilmenta illi huwa ġie żvantaġġat jew li sofra xi mankanza tar-rispett tad-drittijiet tad-difiza tiegħu biex b'hekk jipprova jeqleb il-verdett li nqata' kontriħ;*

*Jiġi b'hekk li anke dan il-parti tal-ilment tar-rikorrent mhuwiex ġustifikat u għandu jiġi mwarrab;*

- 9. Illi fuq l-ilment l-ieħor tar-rikorrent li huwa ma ngħatax access għall-fajl tal-pulizija dan huwa assolutament mingħajr ebda fundament ġuridiku jekk mhux ukoll fieraġħ. Dan minħabba li ma jeżisti l-ebda tali jedd la taħt il-**Konvenzjoni Ewropea** u lanqas taħt il-**Kostituzzjoni ta' Malta**. Tabilhaqq l-akkużat jiġi pprocessat u ġġudikat fuq l-evidenza miġjuba quddiem il-Qrati u mhux fuq dak li jkun hemm fil-fajl tal-Pulizija. Fuq kollox imbagħad ir-rikorrent qatt ma talab biex huwa jkun jista' jara xi fajl tal-pulizija li jikkoncernah. Imma anke jekk stess, il-provi tal-Pulizija kontra r-rikorrent kienu dawk li ħarġu waqt il-proċeduri, provi li kollha nġiebu għall-għarfien tar-rikorrent u għalhekk seta' jiddefendi ruħu kontriħom;*
- 10. Illi fl-aħħarnett dwar it-talba tar-rikorrent li jiġu mħassra s-sentenzi mogħtija mill-Qrati Kriminali, din assolutament m'għandhiex tiġi milqugħa. Azzjonijiet kostituzzjonali mhumiex qegħdin hemm biex jagħtu lill-ħati xi get out of jail free card. Kif ġie mtenni bosta drabi mill-Qrati Kostituzzjonali tagħna, il-jeddijiet fundamentali mhumiex maħsuba biex il-ħatja jaħarbu l-konsegwenzi ta' għemilhom;*
- 11. Illi f'dan il-każ ir-rikorrent wettaq wieħed mill-aktar reati mistmerra li jstgħu jeżistu, dak li missier jabbuża minn bintu minorenni. Għalhekk mhuwiex xieraq li r-rikorrent jinqeda mill-proċedura kostituzzjonali biex jipprova joħloq formalità li n-nuqqas tagħha tagħtih mezz biex ixerjen sentenza tal-Qorti. Anzi b'kull rispett, l-intimat b'self mis-sentenza mogħtija mill-Qorti Kostituzzjonali fl-ismijiet **Daniel Alexander Holmes vs. Avukat Ġenerali et tas-16 ta' Marzu 2015**, itenni li jkun oltraġġ għal-*

*liġi u avviliment tad-drittijiet fundamentali jekk is-sentenza kontra r-rikorrent titthassar għal din ir-raġuni;*

*Għaldaqstant fid-dawl tas-suespost l-intimat umilment jitlob lil din l-Onorabbli Qorti jogħġobha tiċhad it-talbiet kollha tar-rikorrent bl-ispejjeż kontra tiegħu.*

Il-qorti rat l-atti li jinkludu noti ta' sottomissjonijiet.

L-ilment tar-rikorrent hu li ma kellux smiegh xieraq fil-kawza kriminali **II-Pulizija vs Francis Abela** (404/2013) għaliex fid-dokument li rrefera għalih bhala 'citazzjoni' ma kienx hemm indikazzjoni taz-zmien meta twettqu r-reati li bihom gie akkuzat. Il-qorti rat l-atti tal-proceduri kriminali kollha. B'sentenza tal-Qorti tal-Magistrati (Malta) bhala Qorti ta' Gudikatura Kriminali tal-24 ta' Settembru 2013 ir-rikorrent instab hati li b'għemil zieni kkorrompa lil bintu ta' hmistax-il sena. Il-qorti kkundannatu għal sitt (6) snin prigunerija. B'sentenza tas-27 ta' Jannar 2015 il-Qorti tal-Appell Kriminali cahdet l-appell tar-rikorrent u kkonfermat is-sentenza tal-ewwel qorti.

Jirrizulta li l-ilment oggett tal-kawza tal-lum diga' gie trattat u deciz quddiem il-Qorti tal-Appell Kriminali. L-argument tar-rikorrent kien li d-dokument<sup>1</sup> li bih inbdew il-proceduri kriminali kien difettuz għaliex fih m'hemm l-ebda indikazzjoni għall-gurnata u l-hin ta' meta sehew ir-reati imputati lilu. Fis-sentenza l-qorti qalet:-

*"Illi l-akkuza tindika fejn sar ir-reat u fil-fatt mill-provi kollha prodotti jirrizulta li dak kien l-uniku post fejn sehhu r-reati meritu ta' dan l-appell. Jirrizulta li r-reati fuq il-minuri sehew mhux f'gurnata u hin wiehed izda matul il-medda ta' perjodu ta' zmien u f'hinijiet differenti. Għalhekk, f'dawn ic-cirkostanzi l-akkuza ma setghetx tindika kull hin u kull data partikolari għas-semplici fatt li dawk l-atti kienu saru fuq medda ta' zmien u f'hinijiet differenti. Wiehed ma għandux ikun mistaghgeb u lanqas ma għandna nippretendu li l-minuri jiftakar 'per filo e per segno' dak li jkun issubbixxa. Hawnhekk, għandna ndikazzjoni ta' perjodu ta' zmien li ma giex specifikat bhala perjodu ta' zmien. Huwa minnu li l-incidenzi tad-drabbi differenti hargu mill-assjem tal-provi tal-istrutturja".*

Il-proceduri kriminali nbdew quddiem il-Qorti tal-Magistrati (Malta) bhala Qorti Istrutturja. Proceduri jibdew permezz ta' rapport li għandu jigi kkonfermat mill-ufficjali tal-Pulizija (Artikolu 390 tal-Kodici Kriminali). Għalkemm fir-rapport m'hemmx data u hin ta' meta twettqu r-reati mputati lir-rikorrent pero' meta bdew jingabru l-provi rrizulta z-zmien meta twettqu r-reati. F'dan ir-rigward il-qorti tagħmel riferenza għall-istqarrija tar-rikorrent (5 ta' Lulju 2003), xiehda tal-vittma (seduta 16 ta' Lulju 2003). Meta xehedet il-vittma kienet cara li l-abbuz beda fis-sajf meta kellha 14 il-sena. Tat rendikont dettaljat u konsistenti ta' x'kien jagħmilha missierha fid-drabi li abbuza minnha. Verzjoni li qatt ma giet kontradetta. Is-sejbien ta' htija tar-rikorrent ma kienx jiddependi mid-data u hin meta b'egħmil zieni kkorrompa lil bintu.

<sup>1</sup> Fir-rikors irrefera għalih bhala citazzjoni.

Jirrizulta li meta xehedet il-vittma<sup>2</sup> kienu sarulha xi domandi in kontro-ezami. Id-difiza, kieku riedet, kellha kull opportunita' li taghmel domandi dwar il-perjodu li fih twettaq ir-reat li tieghu r-rikorrent instab hati.

Il-garanzija ghal smiegh xieraq skond l-Artikolu 6(1) tal-Konvenzjoni Ewropea jfisser li trid tezamina **b'mod generali** l-proceduri kriminali. Mill-atti jirrizulta li r-rikorrent kellu kull opportunita' li jressaq id-difiza tieghu. Proceduri li damu ftit iktar minn 10 snin<sup>3</sup>. Wiehed irid josserva kif kien biss waqt it-trattazzjoni finali li d-difiza argumentat li fir-rapport ma kienx gie ddikjarat id-data u l-hin meta sehew ir-reati mputati lilu (seduta 21 ta' Mejju 2013). L-impressjoni li hadet il-qorti kienet li d-difiza kienet qeghda zzomm dan l-argument bhal *trump card*. Pero' l-affarijiet ma jsirux hekk u mbaghad id-difiza tipprova tiehu beneficcju min-nuqqas li titlob ghal iktar informazzjoni fil-kors tas-smiegh tal-provi.

Ghalkemm ir-rikorrent ilmenta wkoll li kien hemm nuqqas ta' *equality of arms* bejn il-prosekuzzjoni u d-difiza, dan ma jirrizultax. Ir-rikorrent kien jaf tajjeb f'liema perjodu kien abbuza minn bintu. Hu stess ta stqarrija lill-pulizija fejn irrakkonta fatti li fir-realta fihom l-elementi tar-reat li tieghu nstab hati. Mid-domandi li sarulu waqt l-interogazzjoni kien jaf ukoll il-perjodu li fih kien qieghed jigi allegat li wettaq dan l-abbuz (ara per ezempju fol. 20 tal-proceduri kriminali). L-Artikolu 6(3)(a) tal-Konvenzjoni jezigi li persuna akkuzata b'reat:

*"be informed promptly, in a language which he understands and in detail, of the nature and cause of the accusation against him".*

L-ghan wara dan il-provvediment hu li l-akkuzat ikollu l-informazzjoni li hi mehtiega sabiex ikun jista' jiddefendi lilu nnifsu. Taghrif li r-rikorrent kellu; *"The 'nature' of the accusation is **the offence with which the accused is charged**"<sup>4</sup> u "The 'cause' of an accusation consists of **the acts he is alleged to have committed** and on which the accusation is based"<sup>5</sup>. Taghrif li r-rikorrent kellu sa mill-bidunett nett tal-process kriminali li beda bil-kumpilazzjoni. Hekk ukoll mid-domandi li sarulu mill-ufficjal tal-pulizija li nvestiga l-kaz, kien evidenti wkoll x'kienu l-atti li kien qieghed jigi allegat li r-rikorrent wettaq fil-konfront ta' bintu.*

Dak li nghad hawn fuq japplika wkoll ghall-ilmenti tar-rikorrent relatati mal-Artikoli 39(1) u 39(6)(a) tal-Kostituzzjoni.

Fil-fehma tal-qorti r-rikors tar-rikorrent hu ghal kollox frivolu.

---

<sup>2</sup> 16 ta' Lulju 2003.

<sup>3</sup> M'hemmx inkluz il-perjodu li l-kaz kien qieghed jinstema' quddiem il-Qorti Kriminali.

<sup>4</sup> *Harris, O'Boyle & Warbrick, Law of the European Convention on Human Rights* (Oxford University Press, Tieni Edizzjoni, 2009), pagna 307.

<sup>5</sup> Ara pagna 308.

**Ghaldaqstant tichad it-talbiet tar-rikorrent bl-ispejjez kollha kontra tieghu.**

Anthony Ellul.